

1 ta' Lulju, 1946.

Imballfin :

Is-S.T.O. Sir George Borg, Kt., M.B.E., LL.D., Pres.

L-Onor. Dr. L. A. Camilleri, LL.D.

L-Onor. Prof. Dr. E. Ganado, LL.D.

Avukat Dr. Dunstan J. Bellanti *versus* Henry Zammit, ne.

**Lokazzjoni — Dritt tal-Preferenza — Formalità
ghall-Eżerċizzju Tiegħu — Nullità — Art. 1350 u 1351
tal-Kodiċi Ċivili, 792 (1) (c) tal-Kodiċi tal-Proċedura
Ċivili, u art. 4 (4) ta' l-Ordinanza XVI ta' l-1944.**

Għalkemm id-dritt tal-preferenza f'lokazzjoni, li l-liġi tagħti lill-
aħhar kerrej tal-fond li għe distrutt bil-ħidma tal-ghadu, huwa
għej minn liġi speċjali, jiġifieri l-Ord. XVI ta' l-1944, din il-liġi
però tagħmel riferenza għal dak li hemm dispost fil-Kodiċi Ċivili
fuq id-dritt tal-preferenza; u għalhekk għandhom jiġu osservati
l-formalitajiet li hemm preskritti fil-Kodiċi Ċivili għall-eżerċizzju
ta' dak id-dritt.

Qabel ma jiġi notifikat per mezz ta' ittra uffiċjali bil-kondizzjonijiet
godda tal-kirja, l-inkwilin ma jistax jingħad li huwa tilef id-dritt
tal-preferenza. Dik l-ittra uffiċjali irid ikun fiha l-indikazzjoni
tal-kondizzjonijiet godda, l-interpellazzjoni b'ier l-inkwilin jiddi-

kjara jekk jaċċettaw dawk il-kondizzjonijiet, u t-twissija li li jekk ma jaċċettahomx jiż-żmien legali huwa jiddokodi mid-dritt tal-preferenza.

Dawn l-elementi fl-ittra ufficjali huma ta' essenza, u mhux ta' forma biss; ghalhekk l-ittra ufficjali li tkun nirgna minn xi wiehed minn dawn l-elementi hija nulla; u din in-nullità tista' tiġi sollevata mill-Qorti "ex officio".

Il-Qorti — Rat iċ-ċittazzjoni ta' l-attur quddiem il-Prima Awla tal-Qorti Civili, fejn ippremteta illi huwa sas-26 ta' Marzu 1942 kien jiddetjeni b'titolu ta' lokazzjoni l-appartament nru. 1 ta' l-Empire Flats, numru 136, Tower Road, Sliema, proprjetà tal-konvenut, u ma baqghax fih għax gie distrutt b'azzjoni tal-gwerra; illi dan l-aħħar il-konvenut reġa' rrikonstruwixxa anki l-imsemmi appartament, u b'ittra ufficjali tat-18 ta' Jannar 1946 (dok. A) hu għarraġ lill-attur bil-kondizzjonijiet godda illi bihom kien pront jerga' jikrilu dak l-appartament; li fost dawn il-kondizzjonijiet hemm li l-fond irid jinkra ammobilit u bit-£8 fix-xahar, liema kondizzjonijiet huma żvantagġużi u rragonevoli, evidentement intizi biex jipprivaw lill-attur mid-dritt tal-preferenza skond il-liġi; u illi l-attur b'ittra ufficjali tat-23 ta' Jannar 1946 għarraġ lill-konvenut li hu bil-ħsieb jeżerċita d-dritt ta' preferenza, u avżaħ li dawk iż-żewġ kondizzjonijiet kienu gravużi, iżda l-konvenut ma rrispondiex; u talab li jiġi dikjarat u deċiż mill-Qorti li l-kondizzjonijiet li bihom il-konvenut irid jerga' jikri lill-attur l-imsemmi appartament, ammobilit u bil-kera ta' £8 fix-xahar, huma onerużi għall-attur, u li konsegwentement il-konvenut ma jistax jimponihom lill-attur, salva dejjem il-likwidazzjoni tal-kera skond il-valur lokatizju tal-fond vojti li għandha ssir mill-awtorità kompetenti, u b'riżerva ta' drittijiet obra u bl-ispejjeż, kompriżi dawk ta' l-ittra ufficjali tat-23 ta' Jannar 1946, kontra l-konvenut li għandu jidher għas-subizzjoni;

Omissis;

Rat is-sentenza mogħtija mill-Primi Awla tal-Qorti Civili tal-Maestà Tiegħu r-Re fl-14 ta' Marzu 1946, fejn iddikjarat intempestiva l-azzjoni eżerċitata mill-attur minhabba li hu għadu ma gie regolarment notifikat bil-kondizzjonijiet loka-

tizji tal-fond "de quo", u għalhekk illiberat lill-konvenut no-mine mill-osservanza tal-għodizzju, salv kull dritt tal-wiehed u ta' l-iehor; u ordnat illi l-ispejjeż ma jkunux taxxati bejn il-partijiet, u d-dritt tar-reġistru bin-nofs; wara li kkunsidrat:

Illi qabel ikunu eżaminati l-eċċezzjonijiet tal-konvenut għandu jiġi eżaminat jekk il-konvenut osservax il-liġi meta għamel l-ittra uffiċjali tiegħu fol. 5;

Illi tliet huma l-elementi essenzjali li trid il-liġi fl-art. 1686 tal-Kodiċi Civili:— (1) L-indikazzjoni tal-kondizzjonijiet; (2) l-interpellazzjoni biex l-intimat jiddikjara l-intenzjoni tiegħu; (3) it-twissija tad-dekadenza jekk ma jaċċettahomx;

Illi fl-ittra uffiċjali fuq miġjuba ma hemmx it-twissija tad-dekadenza, noqgħas li jgħib in-nullità ta' l-att, u għalhekk l-attur ma setax tilef id-dritt tal-preferenza għax l-att għadu ma sarx (ara sentenza P.A. tat-23 ta' Novembru 1891 in re "Le Brun vs. Sinerco", u n-noti tal-kompjant Professur Caruana (titolari tal-kattedra tad-Dritt Civili); u din il-Qorti in re "Piscopo Macedonia vs. Tringo", irriteniet illi l-kondizzjonijiet ma għandhomx lanqas isiru per mezz ta' riferenza, u għalhekk dik l-istanza ta' l-attur hija intempestiva għaliex għad ma hemmx l-ittra interpellatorja; illi fuq l-ispejjeż għandhom jiġu moderati taht iċ-ċirkustanzi;

Rat in-nota ta' l-appell tal-konvenut u l-petizzjoni tiegħu fejn talab illi dik is-sentenza tiġi revokata, billi jiġi deċiż illi dik in-nullità mhijiex sollevabili mill-Qorti "ex officio", u għalhekk titkompli t-trattazzjoni tal-kawża, jew quddiem din il-Qorti jew quddiem l-Ewwel Qorti; bl-ispejjeż taż-żewġ istanzi;

Omissis;

Tikkunsidra;

Illi l-gravam miġjub mill-appellanti huwa illi l-Ewwel Qorti ma setgħetx tissolleva n-nullità "ex officio", (a) għax id-dritt tal-preferenza in kwistjoni ma jidderivax mill-Kodiċi Civili, iżda minn liġi speċjali; (b) illi hija applikabili d-dispożizzjoni 792 (1) (c) tal-Kodiċi tal-Proċedura Civili; (c) illi la darba skond dik id-dispożizzjoni l-parti interessata ma tistax iġġib in-nullità, lanqas il-Qorti ma tista' tissollevaha;

Fuq l-ewwel kwistjoni, l-appellant jissottometti illi dan id-dritt tal-preferenza hiereg mhux mill-Kodiċi Civili, iżda mill-ligi speċjali li fuja l-Ordinanza XVI ta' l-1944, u f'din il-ligi ma hemmx il-komminazzjoni tan-nullità, l-appellat, għall-kuntrarju, irrisponda illi għalkemm dan id-dritt ġej minn ordinanza speċjali, iżda għandu bażi fil-Kodiċi Civili, u għalhekk għandu jkun applikabili anki l-art. 1659 ta' l-istess Kodiċi Civili. L-Ordinanza speċjali fl-art fl-art. 4 (4) tgħid illi fuq interpellazzjoni magħmula mis-sid lill-aħbar inkwilin tal-post, skond id-dispożizzjonijiet ta' l-art. 1350, jew 1351, ta' l-Ord. VII ta' l-1868, dak l-inkwilin juri l-intenzjoni tiegħu li jipprevalixxi ruhu mid-dritt tal-preferenza li hu mogħti b'dik it-taqsimata ta' l-artikolu, fil-hin u bil-mod preskritt fl-artikoli 1349 ta' l-Ord. VII ta' l-1868. Il-ligi speċjali, kif jidher, għamlet riferenza għal dak li hemm dispost fil-Kodiċi Civili fuq dan id-dritt tal-preferenza, sew in rigward għall-interpellazzjoni sew in rigward għall-aċċettazzjoni, u għalhekk la darba l-legislatur ried illi dak li huwa preskritt fl-art. 1350 ikun osservat, huwa logiku li jiġi konkjuż li ried ukoll id-dispożizzjoni konsegwenzjali ta' l-art. 1353, għaliex la darba l-legislatur ried illi l-interpellazzjoni għandha jkollha dawk ir-rekwiżiti, vwoldiri ried ukoll illi dawk ir-rekwiżiti jkunu essenzjali għall-eżistenza tal-mod kif għandu jkun esperit dak id-dritt. Kif jidher, il-legislatur għamel riferenza għall-proċedura kollha meh-tieġa skond il-ligi ordinarja, u għalhekk m'għandux ikun suppost illi huwa ried jikkancella preċiżament il-komminazzjoni tan-nullità li tidderiva min-nuqqas ta' dawk il-formalitajiet totalment jew parzjalment;

Għalhekk dik l-ewwel raġuni miġjuba mhix aċċettabili;
Tikkunsidra;

Illi fuq it-tieni pont, l-artikolu citat mill-appellant 792 (1) (c) tal-Kodiċi tal-Proċedura Civili (antik 799 (3)) jiddisponi illi l-eċċezzjoni ta' nullità għall-kawża kontemplata fin-numru 3 (jekk l-att għandu vjolazzjoni tal-forma stabbilita mill-ligi, anki mingħajr piena tan-nullità, purkè jkun gieb xi preġudizzju lill-parti l-oħra li ma jistax jiġi riparar jekk mhux per mezz ta' l-annullament ta' l-att) mhijex ammissibili meta

l-parti li tkun qiegħda topponiha tkun għaddiet, jew xjente-ment halliet li wieħed jgħaddi, għal atti suċċessivi mingħajr ma tallegaha. Hawn il-liġi qiegħda titkellem fuq nullità "tal-forma", u peress din ma hiex ta' importanza kbira, jekk il-parti l-oħra mhux biss ma giebetx l-eċċezzjoni, iżda għaddiet għal atti suċċessivi, huwa raġjonevoli li jkun preżunt li hija rinunzjata;

Iżda f'dan il-każ din mhijiex vjolazzjoni ta' forma, imma vjolazzjoni ta' sustanza, għaliex il-liġi trid illi l-ittra ufficjali li kellu jagħmel is-sid, biex jara jekk l-aħħar inkwilin iridx jew le jeżerċita d-dritt tal-preferenza, għandu jkollha, kif irriteniet tajjeb l-Ewwel Qorti, ċerti elementi hemm indikati; mhux biss, iżda tgħid u timponi lil dak is-sid x'għandu jikkomunika lil dak l-inkwilin, u ċjoè (1) l-indikazzjoni tal-kondizzjonijiet, li hija haġa li tmiss essenzjalment s-sustanza ta' l-att, (2) interpellazzjoni biex l-intimat jiddikjara l-volontà tiegħu fiż-żmien stabbilit mill-liġi, u anki din mhix haġa tal-mera forma, iżda anki tmiss is-sustanza, għaliex il-liġi turi l-obligu lis-sid li jagħmel dik l-interpellazzjoni, u (3) it-twis-sija tad-dekadenza, u anki din mhijiex haġa biss ta' forma, iżda tmiss anki s-sustanza, għaliex il-liġi trid illi l-att ikollu dik l-importanza li juri lil dak l-inkwilin illi jekk ma jirrispondix huwa jitlef id-dritt tal-preferenza, u kominazzjoni bħal din ma tistax tingħad illi hija ta' mera forma, għaliex l-inkwilin jista' ma jkunx ja' illi jekk ma jirrispondix huwa għandu jitlef id-dritt tiegħu li tagħtih l-istess liġi. Għalhekk il-gurisprudenza ċitata mill-Ewwel Qorti wisq raġjonevolment irriteniet illi dawk ir-reqwiziti huma ta' essenzja, u kif irriteniet din il-Qorti fil-każ anki ċitat mill-Ewwel Qorti, il-kondizzjonijiet għandhom ikunu hemm espressi u mhux per mezz ta' riferenza. Dan juri biċ-ċar kemm minn dejjem il-kontenut ta' dik l-ittra ġie kunsidrat bħala haġa li tmiss l-essenza stess; għaliex jekk waħda minn dawk il-partijiet tonqos, allura jkun jonqos reqwizit ta' l-essenza;

Għalhekk dik id-dispożizzjoni ċitata mill-appellant, tal-Liġi tal-Proċedura Ċivili, ma hijiex applikabili għal dan il-każ;

Tikkunsidra:

Illi t-tielet pont miġjub fil-petizzjoni jaqa' wahdu, peress li gie ritenut minghajr bażi t-tieni pont sollevat u fuq imsemmi. Peress illi dan huwa nuqqas ta' element essenzjali ta' l-att, jekk dak l-att jonqos minn dak l-element, huwa neccessarjament null anki kieku ma kienx hemm in-nullità konminnata espressament. F'dawn il-każijiet, sew ta' nullità espressa fil-liġi, u għalhekk "di pieno diritto", kemm ta' nullità li tniess is-sustanza ta' l-att minhabba n-nuqqas ta' wiehed mill-elementi, dik in-nullità hija sollevabili "ex officio" anki mill-Qorti; għaliex fl-ewwel każ hemm vjolazzjoni pależi tal-liġi. li l-Qorti għandha tittutela, u fit-tieni każ għaliex l-att nieqes minn wiehed mill-elementi essenzjali tiegħu ma jistax jipproduċi ebda effett, "quod nullum est nullum producit effectum"; u għalhekk il-Qorti ma tkunx tista' tinjora dik in-nullità, imma tkun fid-dover li tissollevaha "ex officio";

Għal dawn ir-raġunijiet;

Tirrespingi l-appell tal-konvenut, u għalhekk tikkonfermas-sentenza li minnha hemm appell; bl-ispejjeż ta' dan l-appell kontra l-appellant.
